

രിക്കുന്നത്. അവരുടെ വർക്കുകൾ പലതും പെൻഡിംഗിലാണെന്നാണ് ഞാൻ മനസ്സിലാക്കുന്നത്. സ്വാഭാവികമായും മുന്നോട്ടുവരുന്ന പദ്ധതികളൊന്നുംതന്നെ താഴെത്തട്ടിൽ ഇംപ്ലിമെന്റാകുന്നില്ലെന്ന ഗൗരവമായ വിഷയം ഞാൻ മന്ത്രിയുടെ ശ്രദ്ധയിൽകൊണ്ടു വരികയാണ്. ഈ കോളനികളുടെ നവീകരണം സമയബന്ധിതമായി പൂർത്തിയാക്കാനുള്ള നടപടി ഗവൺമെന്റ് സ്വീകരിക്കുമോയെന്നതാണ് എന്റെ ചോദ്യം.

ശ്രീ. കടകംപള്ളി സുരേന്ദ്രൻ: സർ, ഇവിടെയെല്ലാം നമ്മുടെ പ്രത്യേക ശ്രദ്ധ ആവശ്യമാണ്. എം.എൽ.എ.-മാരുടെ നേതൃത്വത്തിൽ ഇംപ്ലിമെന്റീംഗ് ഏജൻസിയുടെ യോഗം വിളിക്കുകയും അവയുടെ പ്രവർത്തനങ്ങളും പുരോഗതിയും സംബന്ധിച്ച് പരിശോധിക്കുകയും ചെയ്യുന്നത് പദ്ധതി പൂർത്തീകരണത്തിന്റെ വേഗത വർദ്ധിപ്പിക്കുമെന്ന കാര്യത്തിൽ സംശയമില്ല. എല്ലാ എം.എൽ.എ.-മാരും അങ്ങനെയാണ് ചെയ്യുന്നത്. പോരായ്മകൾ പരിഹരിക്കാനാവശ്യമായ നടപടികൾ സ്വീകരിക്കാം. ലൈഫിന്റെ ഭാഗമായിത്തന്നെ നമ്മുടെ സംസ്ഥാനത്ത് പട്ടികജാതിയെന്നോ പട്ടികവർഗ്ഗമെന്നോ മുന്നോക്കമെന്നോ പിന്നോക്കമെന്നോ ഉള്ള വ്യത്യാസം കൂടാതെ എല്ലാവർക്കും വീടുകൊടുക്കുന്നതിനുവേണ്ടിയുള്ള നടപടിയിലേയ്ക്കാണ് ഗവൺമെന്റ് പോകുന്നത്. അത് എത്രയുംവേഗം പൂർത്തീകരിക്കാനാണ് ലക്ഷ്യംവയ്ക്കുന്നത്.

തൊഴിൽ നിയമങ്ങൾ

2(*212)

ശ്രീ. സി. ദിവാകരൻ:

ശ്രീ. ജി. എസ്. ജയലാൽ:

ശ്രീ. ഇ. കെ. വിജയൻ:

ശ്രീ. എൽദോ എബ്രഹാം: സർ, താഴെ കാണുന്ന ചോദ്യങ്ങൾക്ക് തൊഴിലും എക്സൈസും വകുപ്പുമന്ത്രി സദയം മറുപടി നൽകുമോ :

(എ) തൊഴിലാളികൾ കാലങ്ങളായി സമരം ചെയ്ത് നേടിയ അവകാശങ്ങൾ ഹനിക്കുന്ന തരത്തിൽ കേന്ദ്രസർക്കാർ 44 തൊഴിൽ നിയമങ്ങളെ 4 ലേബർ കോഡുകളാക്കി മാറ്റിയത് സംസ്ഥാനത്ത് തൊഴിൽരംഗത്തും തൊഴിലാളി ക്ഷേമത്തിലും എന്തൊക്കെ പ്രതിഫലനങ്ങളാണുണ്ടാക്കുന്നതെന്ന് വിശദമാക്കുമോ;

(ബി) കേന്ദ്രനയത്തിന് കടകവിരുദ്ധമായി തൊഴിൽ നിയമങ്ങളിൽ തൊഴിലാളികൾക്ക് അനുകൂലമായ എന്തെല്ലാം ഭേദഗതികളാണ് ഈ സർക്കാർ നടപ്പിലാക്കിയതെന്നറിയിക്കുമോ;

(സി) കടകളിലും മറ്റ് വാണിജ്യ സ്ഥാപനങ്ങളിലും ജോലി ചെയ്യുന്ന സ്ത്രീത്തൊഴിലാളികൾക്ക് ജോലിക്കിടയിൽ ഇരിക്കാനുള്ള അവകാശം ഉറപ്പുവരുത്തിയത് വനിതാക്ഷേമത്തിൽ ഈ സർക്കാർ പുലർത്തുന്ന നിഷ്കർഷയുടെ മാതൃകയാണോയെന്നറിയിക്കുമോ;

(ഡി) മിനിമം വേതനത്തിന്റെ കാര്യത്തിൽ രാജ്യത്തുതന്നെ മുന്നിൽ നിൽക്കുന്ന സംസ്ഥാനങ്ങളിലൊന്നായ കേരളത്തിൽ മിനിമം വേതനം വർദ്ധിപ്പിക്കുന്നതിന് ബന്ധപ്പെട്ട നിയമങ്ങൾ ഭേദഗതി ചെയ്തിട്ടുണ്ടോ; മറ്റെന്തൊക്കെ ഭേദഗതികളാണ് മിനിമം വേതന നിയമത്തിൽ വരുത്തിയതെന്നറിയിക്കുമോ?

തൊഴിലും എക്സൈസും വകുപ്പുമന്ത്രി (ശ്രീ. ടി. പി. രാമകൃഷ്ണൻ): സർ,

(എ) വിവിധ തൊഴിൽ നിയമങ്ങൾ ഒരു കടക്കീഴിൽ കൊണ്ടുവരികയെന്ന ലക്ഷ്യത്തോടെ കേന്ദ്ര സർക്കാർ 29 തൊഴിൽ നിയമങ്ങളെ ഏകീകരിച്ചും 12 നിയമങ്ങളെ റദ്ദാക്കിയും 4 നിയമങ്ങളായി ക്രോഡീകരിച്ചിരിക്കുകയാണ്. വിവിധ കോഡുകളും അതിലുൾപ്പെട്ട നിലവിലെ തൊഴിൽ നിയമങ്ങളും ചുവടെ ചേർക്കുന്നു :

1. ദി കോഡ് ഓൺ വേജസ് 2019

- പേമെന്റ് ഓഫ് വേജസ് ആക്ട്, 1936
- മിനിമം വേജസ് ആക്ട്, 1948
- പേമെന്റ് ഓഫ് ബോണസ് ആക്ട്, 1965
- ഇറക്വൽ റെമ്യൂണറേഷൻ ആക്ട്, 1976

2. ദി ഇൻഡസ്ട്രിയൽ റിലേഷൻസ് കോഡ്, 2020

- ദി ട്രേഡ് യൂണിയൻ ആക്ട്, 1926
- ദി ഇൻഡസ്ട്രിയൽ എംപ്ലോയ്മെന്റ് (സ്റ്റാൻഡിംഗ് ഓർഡർ) ആക്ട്, 1946.
- ദി ഇൻഡസ്ട്രിയൽ ഡിസ്പ്യൂട്ട് ആക്ട്, 1947

3. ദി കോഡ് ഓൺ സോഷ്യൽ സെക്യൂരിറ്റി, 2020

- എംപ്ലോയീസ് കോമ്പൻസേഷൻ ആക്ട്, 1923
- എംപ്ലോയീസ് സ്റ്റേറ്റ് ഇൻഷുറൻസ് ആക്ട്, 1948
- എംപ്ലോയീസ് പ്രോവിഡന്റ് ഫണ്ട് & മിസലേനിയസ് പ്രൊവിഷൻ ആക്ട്, 1952
- എംപ്ലോയ്മെന്റ് എക്സ്ചേഞ്ച് (കമ്പൽസറി നോട്ടിഫിക്കേഷൻ ഓഫ് വേക്കൻസീസ്) ആക്ട്, 1959

- മെറ്റേണിറ്റി ബെനിഫിറ്റ് ആക്ട്, 1961
 - പേമെന്റ് ഓഫ് ഗ്രാറ്റുവിറ്റി ആക്ട്, 1972
 - സിനി വർക്കേഴ്സ് വെൽഫെയർ ഫണ്ട് ആക്ട്, 1981
 - ബിൽഡിംഗ് & അദർ കൺസ്ട്രക്ഷൻ വർക്കേഴ്സ് വെൽഫെയർ സെസ് ആക്ട്, 1996
 - അൺഓർഗനൈസ്ഡ് വർക്കേഴ്സ് സോഷ്യൽ സെക്യൂരിറ്റി ആക്ട്, 2008
4. ദി ഒക്യുപേഷണൽ സേഫ്റ്റി, ഹെൽത്ത് & വർക്കിംഗ് കണ്ടീഷൻസ് കോഡ്, 2020
- ഫാക്ടറീസ് ആക്ട്, 1948
 - മൈൻ ആക്ട്, 1952
 - ദി ഡിഗ് വർക്കേഴ്സ് (സേഫ്റ്റി, ഹെൽത്ത് & വെൽഫെയർ) ആക്ട്, 1986
 - ബിൽഡിംഗ് & അദർ കൺസ്ട്രക്ഷൻ വർക്കേഴ്സ് (റെഗുലേഷൻ ഓഫ് എംപ്ലോയ്മെന്റ് & കണ്ടീഷൻസ് ഓഫ് സർവ്വീസ്) ആക്ട്, 1996
 - പ്ലാന്റേഷൻസ് ലേബർ ആക്ട്, 1951
 - കോൺടാക്ട് ലേബർ (റെഗുലേഷൻ & അബോളിഷൻ) ആക്ട്, 1970
 - ഇന്റർസ്റ്റേറ്റ് മൈഗ്രന്റ് വർക്കർമാർ (റെഗുലേഷൻ ഓഫ് എംപ്ലോയ്മെന്റ് & കണ്ടീഷൻസ് ഓഫ് സർവ്വീസ്) ആക്ട്, 1979
 - വർക്കിംഗ് ജേർണലിസ്റ്റ് & അദർ ന്യൂസ് പേപ്പർ എംപ്ലോയീസ് (കണ്ടീഷൻസ് ഓഫ് സർവ്വീസ് & മിസലേനിയസ് പ്രൊവിഷൻ) ആക്ട്, 1955
 - ദി വർക്കിംഗ് ജേർണലിസ്റ്റ് (ഫിക്സേഷൻ ഓഫ് റേറ്റ് ഓഫ് വേജസ്) ആക്ട്, 1958

- മോട്ടോർ ട്രാൻസ്പോർട്ട് വർക്കേഴ്സ് ആക്ട്, 1961
- സെയിൽസ് പ്രൊമോഷൻ എംപ്ലോയീസ് (കണ്ടിഷൻസ് ഓഫ് സർവ്വീസസ്) ആക്ട്, 1976
- ദി ബീഡി & സിഗാർ വർക്കേഴ്സ് (കണ്ടിഷൻസ് ഓഫ് എംപ്ലോയ്മെന്റ് ആക്ട്) 1966
- ദി സിനി വർക്കേഴ്സ് & സിനിമാ തിയേറ്റർ വർക്കേഴ്സ് ആക്ട്, 1981

മേൽ സൂചിപ്പിച്ച കോഡുകൾക്ക് വിവിധ ഘട്ടങ്ങളിലെ ചർച്ചകളിൽ കേരളം ഉൾപ്പെടെയുള്ള വിവിധ സംസ്ഥാനങ്ങളെ കേന്ദ്ര സർക്കാർ ക്ഷണിക്കുകയും നിർദ്ദേശങ്ങളും അഭിപ്രായങ്ങളും ആവശ്യപ്പെടുകയും കേരള സർക്കാർ പ്രസ്തുത ചർച്ചകളിൽ പങ്കെടുക്കുകയും സംസ്ഥാനത്തിന്റെ തൊഴിലാളികളുടെ താല്പര്യങ്ങൾ സംരക്ഷിക്കുന്നതിനാവശ്യമായ നിർദ്ദേശങ്ങളും അഭിപ്രായങ്ങളും അറിയിക്കുകയും ചെയ്തിട്ടുണ്ട്. ഈ കോഡുകളെല്ലാം പൊതുവെ തൊഴിലാളികൾക്ക് ഇന്ന് നിയമപരമായി ലഭ്യമാകുന്ന പല അവകാശങ്ങളും നിഷേധിക്കുന്നതാണ്. ഇതുസംബന്ധിച്ച ഓരോന്നിന്റെയും അഭിപ്രായങ്ങൾ സംസ്ഥാന ഗവൺമെന്റ് യഥാസമയംതന്നെ കേന്ദ്ര സർക്കാരിനെ അറിയിച്ചിട്ടുണ്ട്. കേന്ദ്ര സർക്കാരുമായി നടത്തിയ ചർച്ചകളിലും ഈ പ്രശ്നങ്ങളെല്ലാം ഉന്നയിച്ചിട്ടുണ്ട്.

(ബി) നിലവിൽ 4 കോഡുകളും കേന്ദ്ര സർക്കാർ പാസാക്കിയെങ്കിലും നടപ്പിൽവരുത്തുന്നതിന് കേന്ദ്ര സർക്കാർ പ്രത്യേക നോട്ടീഫിക്കേഷൻ പ്രസിദ്ധപ്പെടുത്തേണ്ടതുണ്ട്. കേന്ദ്ര സർക്കാർ പാസ്സാക്കിയ കോഡുകൾ പൂർണ്ണമായും പ്രാബല്യത്തിൽ വരാത്തതിനാൽ സംസ്ഥാന സർക്കാർ ഭേദഗതികളൊന്നും കൊണ്ടുവന്നിട്ടില്ല. ടി നിയമങ്ങൾ സംബന്ധിച്ച് സംസ്ഥാന സർക്കാരിന്റെ അഭിപ്രായങ്ങൾ കേന്ദ്ര സർക്കാരിനെ യഥാസമയം വിവിധ ഘട്ടങ്ങളിൽ അറിയിച്ചിട്ടുണ്ട്. കേന്ദ്ര നിയമവുമായി ബന്ധപ്പെട്ട് കേരള ചട്ടങ്ങൾ രൂപീകരിക്കുന്നതിന് നടപടികൾ സ്വീകരിച്ചുവരികയാണ്. അഡീഷണൽ ലേബർ കമ്മീഷണറുടെ നേതൃത്വത്തിൽ ഒരു ലാ റിഫോംസ് കമ്മിറ്റിയെ ഇത്തരം കാര്യങ്ങൾ പരിശോധിക്കുന്നതിനുവേണ്ടി തൊഴിൽ വകുപ്പ് പ്രത്യേകമായി നിശ്ചയിച്ചിട്ടുണ്ട്. അതിനാവശ്യമായ എല്ലാ ഇടപെടലുകളും നടത്തി വരികയാണ്. കേരള കോഡ് ഓൺ വേജസ് റൂൾസ് 2020 കരട് ചട്ടങ്ങൾ സർക്കാർ പരിശോധിച്ച് ആവശ്യമായ നിർദ്ദേശങ്ങൾ തയ്യാറാക്കിവരികയാണ്. മറ്റ് കോഡുകളുടെ കാര്യങ്ങൾ വരുന്ന മുറയ്ക്ക് ഈ ഉത്തരവാദിത്വം ഗവൺമെന്റ് നിറവേറ്റുന്നതാണ്. തൊഴിൽ മേഖലയിലുണ്ടാകുന്ന പ്രതിസന്ധി സംബന്ധിച്ച് ചട്ടങ്ങൾ രൂപീകരിക്കുന്ന വേളയിൽ തീർച്ചയായും സ്റ്റേറ്റിന്റെ താല്പര്യങ്ങൾ പരിരക്ഷിക്കുക എന്ന ലക്ഷ്യം വച്ചുകൊണ്ട് പരിശോധിക്കുന്നതാണ്.

(സി) അതെ.

(ഡി) മിനിമം വേതനം വർദ്ധിപ്പിക്കുന്നതിനുവേണ്ടി പ്രത്യേക നിയമ ഭേദഗതി ചെയ്തിട്ടില്ല. എന്നാൽ മിനിമം വേതന നിയമം 1948-ലെ വ്യവസ്ഥകൾ പ്രകാരം മിനിമം വേതന നിയമത്തിന്റെ ഷെഡ്യൂളിലുൾപ്പെട്ട തൊഴിൽ മേഖലകളിൽ യഥാകാലങ്ങളിൽ മിനിമം വേതനം പുതുക്കി നിശ്ചയിക്കാനുള്ള നടപടി സ്വീകരിക്കാറുണ്ട്. ഈ സർക്കാർ അധികാരത്തിൽ വന്നതിനുശേഷം 42 തൊഴിൽ മേഖലകളിൽ മിനിമം വേതനം പുതുക്കി നിശ്ചയിക്കുകയും 6 തൊഴിൽ മേഖലകളിൽ പുതുതായി മിനിമം വേതനം നിശ്ചയിക്കുകയും ചെയ്തിട്ടുണ്ട്. അങ്ങനെ 48 മേഖലകളിൽ മിനിമം വേതനം പുതുക്കി നിശ്ചയിക്കുന്ന നടപടി ഗവൺമെന്റ് സ്വീകരിച്ചിട്ടുണ്ട്.

ശ്രീ. സി. ദിവാകരൻ: സർ, നരേന്ദ്ര മോദി ഗവൺമെന്റ് അധികാരത്തിൽ വന്നതിനുശേഷം നമ്മുടെ രാജ്യത്ത് അതീവ ഗുരുതരമായ സ്ഥിതിവിശേഷമാണ് തൊഴിൽ മേഖലയിൽ സൃഷ്ടിച്ചിരിക്കുന്നത്. തൊഴിലാളികൾ രാജ്യത്തിന്റെ ജനാധിപത്യത്തിനുവേണ്ടി ശബ്ദിക്കുന്നവരാണ്. സ്വാതന്ത്ര്യ സമരകാലത്തുതന്നെ വളരെ പ്രക്ഷുബ്ധമായിരുന്നു നമ്മുടെ രാജ്യത്തെ തൊഴിലാളി പ്രസ്ഥാനം. ലാലാ ലജ്പത് റായിയും ലോകമാന്യ തിലകനുമെല്ലാം തൊഴിലാളിവർഗ്ഗത്തിന്റെ നേതാക്കുമാരായിരുന്നു. ആ തൊഴിലാളി വർഗ്ഗത്തിന്റെ കൈകാലുകൾ വരിഞ്ഞുകെട്ടി, തൊഴിൽ നിയമങ്ങളെല്ലാം റദ്ദാക്കി ലേബർ കോഡിൽ ഉൾപ്പെടുത്തിയിരിക്കുകയാണ്. ഇവിടെ ബഹുമാനപ്പെട്ട മന്ത്രി പറഞ്ഞ മറുപടിയിൽ, സർക്കാരിന്റെ അഭിപ്രായങ്ങൾ കേന്ദ്രസർക്കാരിനെ യഥാസമയം വിവിധഘട്ടങ്ങളിൽ അറിയിച്ചിട്ടുണ്ടെന്നും കേന്ദ്ര നിയമവുമായി ബന്ധപ്പെട്ട കേരള ചട്ടങ്ങൾ രൂപീകരിക്കുന്നതിന് നടപടികൾ സ്വീകരിച്ചുവരികയാണെന്നുമാണ് പറഞ്ഞിരിക്കുന്നത്. കേന്ദ്ര നിയമങ്ങൾ നടപ്പിലാക്കുന്നതിന് തൊഴിലാളികൾ എതിരാണ്. അതിനെതിരായാണ് രാജ്യത്ത് 48 മണിക്കൂർ ദേശീയ പണിമുടക്ക് നടത്തിയത്. ഈ നിയമങ്ങൾ അറബിക്കടലിൽ വലിച്ചെറിയണമെന്നാണ് പറഞ്ഞത്. ആ നിയമങ്ങളുടെ അടിസ്ഥാനത്തിൽ ചട്ടമുണ്ടാക്കുമെന്ന് പറഞ്ഞത് എന്താണെന്ന് മനസ്സിലാകുന്നില്ല.

ശ്രീ. ടി. പി. രാമകൃഷ്ണൻ: സർ, ഗവൺമെന്റിന്റെ ഭരണ നടപടികളെക്കുറിച്ച് ബഹുമാനപ്പെട്ട അംഗത്തിന് വ്യക്തതയുണ്ടെന്നാണ് എന്റെ അഭിപ്രായം. ഇന്ത്യയിലെ ട്രേഡ് യൂണിയൻ സംഘടനകൾ ഈ പരിഷ്കരണത്തിന് എതിരാണ്. ഇന്ത്യയിലെ ട്രേഡ് യൂണിയൻ സംഘടനകളുടെ അഭിപ്രായം തന്നെയാണ് കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റിനുമുള്ളത്. എന്നാൽ നമ്മുടെ നാട്ടിലുള്ള ഭരണവ്യവസ്ഥ പ്രകാരം കേന്ദ്ര സർക്കാർ ആവിഷ്കരിക്കുന്ന നിയമങ്ങൾ സംസ്ഥാനത്ത് നടപ്പിലാക്കാൻ ബാധ്യതയുണ്ട്. സംസ്ഥാന സർക്കാർ ഇതുസംബന്ധിച്ച നിലപാട് വ്യക്തമാക്കിയിട്ടുണ്ട്.

തൊഴിലാളികളുടെ വികാരം മാനിച്ച് കേന്ദ്ര നിയമത്തിനകത്ത് നിന്നുകൊണ്ടുതന്നെ തൊഴിലാളികൾക്കുവേണ്ടി എന്തെല്ലാം സംരക്ഷണം നൽകാൻ കഴിയുമോ അത് നൽകുന്നതിനുള്ള നടപടികളാണ് സംസ്ഥാന സർക്കാർ സ്വീകരിക്കുന്നത്. കേന്ദ്ര നിയമം പ്രാവർത്തികമായിട്ടില്ല. അതുവരെ വെറുതെയിരിക്കാതെ നിലവിലുള്ള നിയമത്തിന്റെ പരിരക്ഷ തൊഴിലാളികൾക്ക് ലഭിക്കത്തക്ക നിലയിലുള്ള എല്ലാ നടപടികളും പ്രത്യേകിച്ച്, എൻഫോഴ്സ്മെന്റ് പ്രവർത്തനം ശക്തമായി തുടരുക തന്നെയാണ് ചെയ്യുന്നത്. സംസ്ഥാന സർക്കാർ തൊഴിലാളികളുടെ രക്ഷാകവചമായി പ്രവർത്തിക്കുകതന്നെ ചെയ്യുമെന്ന് ഈ സന്ദർഭത്തിൽ വ്യക്തമാക്കാൻ ഞാൻ ആഗ്രഹിക്കുകയാണ്.

ശ്രീ. സി. ദിവാകരൻ: സർ, ബഹുമാനപ്പെട്ട മന്ത്രിയുടെ മറുപടി വളരെ പ്രതീക്ഷ നൽകുന്നതാണ്. ഇന്ത്യയിലെ മുഴുവൻ തൊഴിലാളിവർഗ്ഗവും കേരളത്തെ നോക്കിനിൽക്കുകയാണ്. കേന്ദ്ര നിയമത്തിന് ബദൽ നിയമമുണ്ടാക്കാൻ സർക്കാർ തയ്യാറാകാത്തത് എന്തുകൊണ്ടാണ്?

ശ്രീ. റ്റി. പി. രാമകൃഷ്ണൻ: സർ, നിയമത്തിന്റെ എല്ലാവശങ്ങളും പരിശോധിച്ചു കൊണ്ടുള്ള നിലപാടാണ് സ്വീകരിക്കുന്നത്. അതുസംബന്ധിച്ച് കീഴ്ക്കുറുത്തുണ്ട്. ഇപ്പോൾ നിയമവ്യവസ്ഥ എങ്ങനെ പ്രാവർത്തികമാക്കണമെന്നുള്ള നിലപാടിനനുസരിച്ചാണ് മുന്നോട്ട് പോകുന്നത്. ഒരിക്കലും ഭരണവ്യവസ്ഥയിൽ നിന്നും മാറി നിന്നുകൊണ്ട് സർക്കാരിന് മുന്നോട്ടുപോകാൻ കഴിയില്ല. ബഹുമാനപ്പെട്ട അംഗം ഇവിടെ ചൂണ്ടിക്കാണിച്ച അഭിപ്രായങ്ങൾ പരിശോധിക്കാവുന്നതാണ്. അഡീഷണൽ ലേബർ കമ്മീഷണറുടെ നേതൃത്വത്തിൽ രൂപീകരിച്ച ലാ റിഫോംസ് കമ്മിറ്റി എല്ലാ നിയമങ്ങളുടെയും വിശദാംശങ്ങൾ പരിശോധിച്ചുവരികയാണ്.

ശ്രീ. ജി. എസ്. ജയലാൽ: സർ, ഇവിടെ സൂചിപ്പിച്ചതുപോലെ രാജ്യത്തെ 50 കോടിയിലേറെ തൊഴിലാളികളെ ആശങ്കപ്പെടുത്തുന്ന നിയമം സംസ്ഥാനത്തിന്റെ അധികാരങ്ങൾക്ക് മുകളിലുള്ള കടന്നുകയറ്റമാണെന്ന് നമുക്കറിയാം. അതിനെ പ്രതിരോധിക്കാനുള്ള എല്ലാ കരുതലുകളും സംസ്ഥാന ഗവൺമെന്റ് സ്വീകരിക്കുമെന്ന് വ്യക്തമാക്കിക്കഴിഞ്ഞു. അതുപോലെതന്നെ കാലത്തിനനുസരിച്ച് തൊഴിലിലും മാറ്റം വരണം. സാമൂഹിക പശ്ചാത്തലം പരിശോധിക്കുമ്പോൾ, കേന്ദ്ര ഗവൺമെന്റിന്റെ നോട്ട് നിരോധനവും സാമ്പത്തിക പ്രതിസന്ധിയും കേരളത്തിലുണ്ടായ പ്രകൃതി ദുരന്തങ്ങളും നാണ്യവിളകളുടെ വിലയിടിവിനും നിർമ്മാണമേഖലയുടെ സ്റ്റാൻഡറഡ് കാരണമായിരിക്കുകയാണ്. ഹരിത ട്രൈബ്യൂണലിന്റെ നിയന്ത്രണങ്ങൾക്കുടി വന്നപ്പോൾ ഈ തൊഴിൽമേഖല വല്ലാത്ത പ്രതിസന്ധിയിലാണ്. കല്ല്, മരം, മണൽ, കളിമണ്ണ് തുടങ്ങിയ അസംസ്കൃത വസ്തുക്കളുടെ ലഭ്യത കുറയുകയും വില കൂടുകയും ചെയ്തു. കമ്പി,

സിമന്റ്, വയറിംഗ്-പ്ലാബിംഗ് മെറ്റീരിയൽസ് എന്നിവയുടെ വില കുതിച്ചുകയറി. പ്രതിസന്ധികൾ പലവിധമായപ്പോൾ അവരുടെ വീടുകളെല്ലാം ദുരിതത്തിലാണ്. സമൂഹത്തിന്റെ അടിത്തട്ടിലുള്ള നിർമ്മാണത്തൊഴിലാളികളുടെ കണ്ണുകളിൽ തെളിയുന്ന ദൈന്യത വളരെ ആശങ്കയുളവാക്കുന്നതാണ്. നിർമ്മാണരംഗത്തെ പുരോഗതിക്കു വേണ്ടി പുതിയതും ഈടുള്ളതും മികച്ചതും മിതമായ വിലയ്ക്ക് ലഭിക്കുന്നതുമായ അസംസ്കൃത വസ്തുക്കൾ കണ്ടെത്താനുള്ള ഗവേഷണ പരിപാടികൾക്ക് ഗവൺമെന്റ് മുൻകയ്യെടുക്കേണ്ടതല്ലേ; ഇക്കാര്യത്തിൽ തൊഴിൽ വകുപ്പ് മുൻകയ്യെടുക്കുമോ; അതുപോലെ മണൽ, സിമന്റ്, കമ്പി, കല്ല്, മെറ്റൽ തുടങ്ങിയ അസംസ്കൃത വസ്തുക്കൾ കുറഞ്ഞ വിലയ്ക്ക് ലഭ്യമാക്കാനുള്ള സംവിധാനങ്ങൾ വ്യാപകമാക്കുമോ? തൊഴിലാളികളുടെ നൈപുണ്യം വർദ്ധിപ്പിക്കുന്നതിന് തൊഴിൽ വകുപ്പ് മുൻകയ്യെടുക്കുന്നുണ്ട്. ചാത്തന്നൂരിൽ ആരംഭിക്കാൻ തീരുമാനിച്ച കൺസ്യക്ഷൻ അക്കാദമി അത്തരത്തിലുള്ള ഒരു വലിയ കാൽവെയ്പാണ്. അതിന്റെ പ്രവർത്തനങ്ങൾ എത്രയും പെട്ടെന്ന് ആരംഭിക്കാനുള്ള നടപടി സ്വീകരിക്കുമോ?

ശ്രീ. ടി. പി. രാമകൃഷ്ണൻ: സർ, ചാത്തന്നൂരിലെ കൺസ്യക്ഷൻ മേഖലയിലെ പഠന കേന്ദ്രം പ്രാവർത്തികമാക്കാനാണ് ഗവൺമെന്റ് ഉദ്ദേശിക്കുന്നത്. അതു സംബന്ധിച്ച് കെട്ടിടനിർമ്മാണ തൊഴിലാളി ക്ഷേമനിധി ബോർഡ് ആവശ്യമായ പരിശോധന നടത്തിവരികയാണ്. സ്ഥലം അവരുടെ കയ്യിലുണ്ട്. ബോർഡ് സ്വീകരിക്കുന്ന മുൻകൈയുടെ അടിസ്ഥാനത്തിൽ കൺസ്യക്ഷൻ അക്കാദമി സ്ഥാപിക്കുന്നതിനാവശ്യമായ പോസിറ്റീവ് നിലപാടാണ് ഗവൺമെന്റ് സ്വീകരിക്കുന്നത്. ക്ഷേമനിധി ബോർഡുമായി സഹകരിച്ച് അതിനാവശ്യമായ എല്ലാ നടപടികളും സ്വീകരിക്കുന്നതാണ്. ബഹുമാനപ്പെട്ട അംഗം ഇവിടെ ചൂണ്ടിക്കാണിച്ചത് തൊഴിൽ മേഖലയിൽ നേരിട്ടുകൊണ്ടിരിക്കുന്ന പ്രശ്നമാണ്. ആ പ്രശ്നങ്ങളെല്ലാം ഗൗരവത്തിലെടുത്ത് സംസ്ഥാന സർക്കാരിന് സാധ്യമായ നടപടികൾ സ്വീകരിക്കുന്നുണ്ട്. കോവിഡ് 19-ന്റെ കാലഘട്ടത്തിൽ ക്ഷേമനിധി ബോർഡുകൾവഴി തൊഴിലാളികളെ സഹായിക്കുന്നതിനുള്ള പരമാവധി ശ്രമം നടത്തിയിട്ടുണ്ട്. കെട്ടിടനിർമ്മാണ തൊഴിലാളി ക്ഷേമനിധി ബോർഡും ഇക്കാര്യത്തിൽ നല്ലരീതിയിൽ ഇടപെടുകയും കാര്യങ്ങൾ നിർവ്വഹിക്കുകയും ചെയ്തിട്ടുണ്ട്. നിർമ്മാണമേഖലയിൽ അസംസ്കൃത സാധനങ്ങളുടെ ലഭ്യത ഉറപ്പുവരുത്തുന്നതിന് വിവിധ വകുപ്പുകൾ മുഖേന നാനാതരത്തിലുള്ള നടപടികൾ സ്വീകരിക്കുകയാണ്. ഇതെല്ലാം നേരിടുന്ന സമയത്തും വളരെ ഗൗരവമായ അന്തരീക്ഷം രാജ്യത്തിനകത്ത് നിൽക്കുന്നുണ്ടെന്നുള്ളത് കാണണം. നമ്മുടെ സ്ഥാപനങ്ങളെല്ലാം കോർപ്പറേറ്റുകൾക്ക് കൈമാറ്റം ചെയ്യപ്പെടുന്ന അപകടകരമായ സ്ഥിതി വിശേഷം തുടരുകയാണ്. റെയിൽവേ, പെട്രോളിയം, പ്രതിരോധം, തുറമുഖം, കൽക്കരി, ഇൻഷുറൻസ്, വ്യോമയാനം, ബഹിരാകാശം, അറ്റോമിക് എന്നിങ്ങി

ഇങ്ങനെയുള്ള ചിലറ്റു വ്യാപാര മേഖലകളുൾപ്പെടെ കോർപ്പറേറ്റുകൾക്ക് കൈമാറ്റം ചെയ്യപ്പെടുന്ന അവസ്ഥ ഇന്ന് രാജ്യത്ത് നിലനിൽക്കുന്നു എന്നുള്ളതിന്റെ ഗൗരവം മനസ്സിലാക്കണം. ഈ സാഹചര്യങ്ങളിൽ നിന്നെല്ലാം രാജ്യത്തെ രക്ഷിക്കാനുള്ള ശ്രമത്തിന്റെ ഭാഗമായി ബി.എം.എസ്. ഒഴികെയുള്ള എല്ലാ കേന്ദ്ര ട്രേഡ് യൂണിയൻ സംഘടനകളും ഇന്ന് യോജിപ്പിന്റെ പ്ലാറ്റ്ഫോമിലാണുള്ളത്. ഈ യോജിച്ച പ്ലാറ്റ്ഫോം സ്വീകരിക്കുന്ന സമീപനത്തോടൊപ്പമാണ് കേരളത്തിലെ ഗവൺമെന്റ് എന്നുള്ളത് ഞാൻ ആവർത്തിച്ച് വ്യക്തമാക്കുകയാണ്.

ശ്രീ. ഇ. കെ. വിജയൻ: സർ, സംസ്ഥാന തൊഴിൽ വകുപ്പിന്റെ നിലപാട് തൊഴിലാളി സംരക്ഷണമാണെന്ന് അസന്നിദ്ധമായി ബഹുമാനപ്പെട്ട മന്ത്രി ഇവിടെ സൂചിപ്പിച്ചു. ഏറെ പ്രത്യാഘാതമുണ്ടാക്കുന്ന പുതിയ കേന്ദ്ര തൊഴിൽ നിയമങ്ങൾ സ്ഥിരം തൊഴിൽ ഇല്ലാതാക്കുന്നതും അസംഘടിതവത്കരണവും കരാർവത്കരണവും പ്രോത്സാഹിപ്പിക്കുന്നതും ഹ്രസ്വകാല തൊഴിൽ വ്യാപിപ്പിക്കുന്നതുമാണ്. ഒരുവിധത്തിലുമുള്ള സാമൂഹ്യസുരക്ഷാ ആനുകൂല്യങ്ങളുമില്ലാത്ത, താൽക്കാലിക തൊഴിൽ സംവിധാനങ്ങൾ വ്യാപിക്കുമ്പോൾ സ്ഥിരം തൊഴിൽ സംരക്ഷണത്തിനായി എന്ത് മുൻകരുതൽ നടപടി സ്വീകരിക്കാനാണ് ഉദ്ദേശിക്കുന്നത്, ഇതിനായി തൊഴിലാളി സംഘടനകളുമായി ചർച്ചകൾ നടത്തി നിർദ്ദേശങ്ങൾ കൈക്കൊള്ളുമോ?

ശ്രീ. ടി. പി. രാമകൃഷ്ണൻ: സർ, ഈ ഗവൺമെന്റ് അധികാരത്തിൽ വന്നതിനു ശേഷം പല ഘട്ടങ്ങളിലായി ട്രേഡ് യൂണിയൻ സംഘടനകളുമായി ചർച്ച നടത്തിയിട്ടുണ്ട്. തൊഴിൽ മേഖലയിലുള്ള എല്ലാ പ്രശ്നങ്ങളും ട്രേഡ് യൂണിയൻ സംഘടനകളുമായി ചർച്ച നടത്തി അഭിപ്രായ സമന്വയമുണ്ടാക്കാനാണ് ഗവൺമെന്റ് ശ്രമിക്കുന്നത്. എല്ലാ ട്രേഡ് യൂണിയൻ സംഘടനകളും അവരുടെ അഭിപ്രായങ്ങൾ അറിയിക്കുന്നുണ്ട്. അതിനനുസരിച്ച് അവരെയുംകൂടി വിശ്വാസത്തിലെടുത്ത് ഈ ഗുരുതരമായ സ്ഥിതി വിശേഷത്തെ നേരിടാനാണ് ശ്രമിക്കുന്നത്. ഈ ശ്രമത്തിന്റെ പ്രധാനപ്പെട്ട ലക്ഷ്യം കേരളത്തിലെ തൊഴിൽ അന്തരീക്ഷം സംരക്ഷിക്കുകയെന്നുള്ളതുതന്നെയാണ്.

ശ്രീ. എൽദോ എബ്രഹാം: സർ, നമ്മുടെ രാജ്യത്തെ തൊഴിലാളികളെയും അവരുടെ കുടുംബങ്ങളെയും ദുർബലപ്പെടുത്തുന്ന നിയമങ്ങളാണ് ബി.ജെ.പി.-യും കോൺഗ്രസും ഭരിക്കുന്ന ഓരോ സന്ദർഭത്തിലും കൊണ്ടുവന്നിട്ടുള്ളത്. തൊഴിലാളികൾക്ക് വിലപേശാനുള്ള അവകാശത്തെ വാസ്തവത്തിൽ ഇല്ലാതാക്കുകയാണ് ചെയ്യുന്നത്. ഇപ്പോൾ ഡൽഹി കേന്ദ്രീകരിച്ച് കർഷകർ നടത്തുന്ന സമരവും അതിന്റെയെല്ലാം ഭാഗമാണ്. കർഷകരുടെയും തൊഴിലാളികളുടെയുമൊക്കെ നിലനില്പിനെ ചോദ്യം ചെയ്യപ്പെടുന്ന ഈ സന്ദർഭത്തിൽ ഇന്നത്തെ തൊഴിൽ നിയമങ്ങൾ ലാ റിഫോംസ് കമ്മിറ്റി പരിശോധിക്കുന്നുവെന്ന മന്ത്രിയുടെ മറുപടിയെ ഞങ്ങൾ സ്വാഗതം

ചെയ്യുകയാണ്. എന്റെ ചോദ്യം, ഗ്രാറ്റുവിറ്റിയും പ്രോവിഡന്റ് ഫണ്ടും ലഭിക്കുന്നതിനായി തൊഴിലാളികൾ ആർ.ജെ.എൽ.സി.-കൾക്കുമുമ്പിലുൾപ്പെടെ കേസിന് പോകേണ്ട സാഹചര്യം പലയിടങ്ങളിലും നിലനിൽക്കുന്നുണ്ട്. ഇത്തരം സ്ഥാപനങ്ങൾക്കെതിരെ നടപടികൾ സ്വീകരിക്കുന്നതിന് ശ്രമിച്ചിട്ടുണ്ടോയെന്ന് വിശദീകരിക്കാമോ?

ശ്രീ. റ്റി. പി. രാമകൃഷ്ണൻ: സർ, ബഹുമാനപ്പെട്ട അംഗം ഇവിടെ ചൂണ്ടിക്കാണിച്ച എല്ലാ കാര്യങ്ങളോടും ഗവൺമെന്റിന് യോജിപ്പാണുള്ളത്. നിയമങ്ങൾ പ്രാവർത്തികമാക്കുന്നതിനുവേണ്ടിയുള്ള സമീപനം ഗവൺമെന്റ് സ്വീകരിക്കുന്നുണ്ട്. പീരുമേട് അടച്ചുപൂട്ടിയ തോട്ടങ്ങളിലെ തൊഴിലാളികളുടെ ഗ്രാറ്റുവിറ്റി ലഭ്യമാക്കാം. തൊഴിൽ വകുപ്പിലെ ഉദ്യോഗസ്ഥരെ ഉപയോഗപ്പെടുത്തി യുദ്ധകാലാടിസ്ഥാനത്തിൽ ഇത് കണക്കുകൂട്ടി വ്യവസ്ഥപ്പെടുത്തുന്നതിനുള്ള നടപടി സ്വീകരിച്ചിട്ടുണ്ട്. ഗ്രാറ്റുവിറ്റി ഉൾപ്പെടെയുള്ള അവകാശങ്ങൾ സംരക്ഷിക്കുന്നതിന് സാധ്യമായ എല്ലാ നടപടികളും സ്വീകരിക്കുകയാണ്. ബഹുമാനപ്പെട്ട അംഗം ചൂണ്ടിക്കാണിച്ചതുപോലെ കൂട്ടായ വിലപേശലിലുള്ള അവകാശം നഷ്ടപ്പെടുത്തുന്നതുതന്നെയാണ് പുതുതായി നടപ്പിലാക്കുന്ന ഈ കോഡ്. 2019-ലാണ് Code on Wages പാർലമെന്റ് പാസ്സാക്കിയത്. അത് ദേശീയ രാഷ്ട്രീയത്തിലെ എല്ലാവരുടെയും കണ്ണുതുറപ്പിക്കേണ്ട സംഭവമാണ്. 2019-ൽ Code on Wages നിയമം പാർലമെന്റിൽ പാസ്സാക്കിയപ്പോൾ ഇൻഡ്യയിലെ ഇടതുപക്ഷ പാർട്ടികൾ മാത്രമാണ് എതിർത്തത്. മറ്റാരും അവിടെ എതിർക്കാനുണ്ടായില്ല. ജോയിന്റ് പ്ലാറ്റ്ഫോമിലുള്ളവർപോലും അവരുടെ നിലപാട് അവിടെ പ്രതിഫലിപ്പിക്കാൻ തയ്യാറായില്ല. അതുകൊണ്ട് വളരെ സങ്കീർണ്ണമായ ഈ സാഹചര്യത്തെ അതിജീവിക്കുന്നതിന് തൊഴിലാളി വർഗ്ഗത്തിന്റെ യോജിപ്പ് തന്നെയാണ് പ്രധാനം. ഇൻഡ്യൻ ദേശീയതയുടെ അടിസ്ഥാനത്തിൽ സ്വീകരിക്കുന്ന ഏത് യോജിച്ച പ്രസ്ഥാനത്തിനും സഹായകരമായ നിലപാടാണ് കേരളത്തിലെ ഗവൺമെന്റ് സ്വീകരിക്കുന്നത് എന്നുള്ളത് ഞാൻ ഒന്നുകൂടി വ്യക്തമാക്കാം.

ശ്രീ. കെ. എൻ. എ. ഖാദർ: സർ, അസംഘടിത തൊഴിലാളികളുടെ സാമൂഹ്യ സുരക്ഷാ ബോർഡ് ബഹുമാനപ്പെട്ട മന്ത്രിതന്നെ രൂപീകരിച്ച് പ്രവർത്തിച്ചുവരികയാണ്. അതിൽ ഏതാണ് എഴുപതിലധികം വിഭാഗത്തിൽപ്പെട്ട തൊഴിലാളികളുണ്ട്. അവരുടെ അംശദായം മറ്റെല്ലാ ക്ഷേമനിധികളെക്കാളും കൂടുതലാണ്. ഉദാഹരണമായി, അലക്കത്തൊഴിലാളികൾക്ക് അംശദായം 10 രൂപയായിരുന്നത് 100 രൂപയാക്കി വർദ്ധിപ്പിച്ചിട്ടുണ്ട്. ഈ സാഹചര്യത്തിൽ അംശദായത്തിന്റെ വർദ്ധനവിനനുസരിച്ച് തൊഴിലാളികൾക്ക് കൂടിയ തോതിൽ ആനുകൂല്യങ്ങൾ നൽകുന്നില്ലെന്ന പരാതിയുണ്ട്. അതുകൊണ്ട് അംശദായത്തിന്റെ വർദ്ധനവിനനുസരിച്ച് കൂടുതൽ ആനുകൂല്യങ്ങൾ സാമൂഹ്യസുരക്ഷാ ബോർഡിൽ ഉൾപ്പെടുന്ന എഴുപതിലധികം വിഭാഗത്തിൽപ്പെട്ട തൊഴിലാളികൾക്ക് നൽകാൻ നടപടി സ്വീകരിക്കുമോ?

ശ്രീ. ടി. പി. രാമകൃഷ്ണൻ: സർ, അസംഘടിത തൊഴിലാളികളുടെ സാമൂഹ്യ സുരക്ഷാ ക്ഷേമനിധി ഒരു കേന്ദ്രനിയമത്തിന്റെ അടിസ്ഥാനത്തിൽ പ്രവർത്തിക്കുന്നതാണ്. കേരളത്തിൽ ആ ബോർഡ് രൂപീകരിച്ചെങ്കിലും ഇതുവരെയും ഫംഗ്ഷൻ ചെയ്തിരുന്നില്ല. ഈ ഗവൺമെന്റ് വന്നതിനുശേഷമാണ് അത് പ്രവർത്തിപ്പിക്കാൻ തുടങ്ങിയത്. അങ്ങനെ പ്രവർത്തിപ്പിച്ചപ്പോൾ അവർക്ക് നേരത്തെ ലഭിച്ചുകൊണ്ടിരുന്ന ആനുകൂല്യങ്ങൾ വർദ്ധിപ്പിച്ച് നൽകിയിട്ടുണ്ട്. അതിലെ നിയമവ്യവസ്ഥയ്ക്ക് അനുസൃതമായിട്ടാണ് അംശദായത്തിന്റെ പ്രശ്നവും ഉയർന്നുവരുന്നത്. അതെല്ലാം പരിശോധിച്ച് അസംഘടിത തൊഴിലാളി ക്ഷേമനിധി ബോർഡിൽ അംഗങ്ങളായ തൊഴിലാളികളുടെ ആനുകൂല്യങ്ങൾ വർദ്ധിപ്പിക്കുന്നതിന് തീരുമാനമെടുത്തിട്ടുണ്ട്. തുടർന്നും സാമ്പത്തികസ്ഥിതിക്കനുസരിച്ച് അവർക്ക് പരമാവധി ആനുകൂല്യങ്ങൾ ലഭ്യമാക്കുന്ന കാര്യം തന്നെയാണ് ബോർഡിൽ ചർച്ച ചെയ്തത്. ബോർഡിനെ പ്രതിനിധീകരിക്കുന്ന തൊഴിലുടമകളുടെയും തൊഴിലാളികളുടെയും പ്രതിനിധികളെല്ലാവരും ഇക്കാര്യത്തിൽ ഏകകണ്ഠമായ നിലപാട് സ്വീകരിച്ചുവരികയാണ്. അത് കൂടുതൽ ശക്തിപ്പെടുത്തി മുന്നോട്ടുപോകേണ്ടത് അത്യാവശ്യമാണ്. തൊഴിലാളികളുടെ താല്പര്യങ്ങൾ പരിരക്ഷിക്കാനാവശ്യമായ സമീപനം ഇക്കാര്യത്തിൽ ഗവൺമെന്റ് സ്വീകരിക്കുന്നതാണ്.

ശ്രീ. എസ്. രാജേന്ദ്രൻ: സർ, തൊഴിൽ വകുപ്പിൽനിന്നും ഭവനപദ്ധതിയുൾപ്പെടെ വളരെയധികം സഹായം തോട്ടം തൊഴിലാളികൾക്ക് കിട്ടിയിട്ടുണ്ട്. റിട്ടയർ ചെയ്ത ശേഷവും തോട്ടം തൊഴിലാളികൾക്ക് മെച്ചപ്പെട്ട ജീവിതമല്ല ഉള്ളത്. കാരണം, ആധാർ കാർഡിലും കമ്പനി രജിസ്ട്രറിലും പ്രോവിഡന്റ് ഫണ്ട് അക്കൗണ്ടിലും രേഖപ്പെടുത്തിയിട്ടുള്ള ജനനത്തീയതി വ്യത്യസ്തമായതിനാൽ അവർക്ക് പെൻഷൻ കിട്ടുന്നില്ല. അതുകൊണ്ട് അവർക്ക് പെൻഷൻ ലഭ്യമാക്കുന്നതിനുള്ള നടപടി സ്വീകരിക്കുമോ; ഇത് അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. ടി. പി. രാമകൃഷ്ണൻ: സർ, ഇത് ഓരോ വിഷയത്തിന്റെയും അടിസ്ഥാനത്തിൽ പരിശോധിക്കേണ്ടതാണ്. ജനനത്തീയതി രേഖപ്പെടുത്തിയിരിക്കുന്നതിൽ എന്തെങ്കിലും വ്യത്യാസമുണ്ടെങ്കിൽ അതിനാവശ്യമായ തെളിവോടു കൂടി സമർപ്പിച്ചാൽ മാത്രമേ കാര്യങ്ങൾ മനസ്സിലാക്കാൻ സാധിക്കുകയുള്ളൂ. തോട്ടം തൊഴിലാളികൾ വളരെ ഗൗരവമായ സ്ഥിതിവിശേഷം നേരിടുകയാണ്. ലേബർ കോഡുകൾ പ്രാവർത്തികമാക്കുന്നതിന്റെ ഫലമായി തോട്ടം തൊഴിലാളികൾക്ക് അവകാശപ്പെട്ട പ്ലാന്റേഷൻ ലേബർ ആക്ട് ഇല്ലാതാകുകയാണ്. ആ സാഹചര്യത്തിലാണ് കേരള ഗവൺമെന്റ് പുതിയ പ്ലാന്റേഷൻ നയം പ്രഖ്യാപിച്ചത്. ആ നയം രൂപപ്പെടുത്തിയതെന്ന കേരളത്തിലെ തോട്ടം മേഖലയുടെയും തോട്ടം തൊഴിലാളികളുടെയും സംരക്ഷണത്തെ മുൻനിർത്തിയാണ്. തോട്ടം തൊഴിലാളികളുടെ പരിരക്ഷയ്ക്ക് സാധ്യമായ എല്ലാ നടപടികളും സ്വീകരിക്കുന്നുണ്ട്. റിട്ടയർ ചെയ്ത

താമസിക്കാൻ സ്ഥലമില്ലാത്ത തൊഴിലാളികൾക്ക് സ്വന്തമായി വീട് പ്രാവർത്തികമാക്കുന്നതിനുള്ള നടപടി ആരംഭിച്ചിട്ടുണ്ട്. അത് ശക്തമായി മുമ്പോട്ടുപോകാൻ കഴിയുന്ന നിലപാട് തന്നെയാണ് സ്വീകരിക്കുന്നത്. ഈ പ്രതികൂല സാഹചര്യത്തിലും തോട്ടം തൊഴിലാളികളെ ചേർത്തുപിടിച്ച് അവർക്ക് പരമാവധി സംരക്ഷണം നൽകി തോട്ടം മേഖലയെ നിലനിർത്തുന്നതിനും വികസിപ്പിക്കുന്നതിനും സാധ്യമായ നടപടികളുമായി മുന്നോട്ടുപോകുകയാണ്.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഇടതുപക്ഷം മാത്രമാണ് ഇതിനൊക്കെ എതിരായി നിൽക്കുന്നതെന്ന് ബഹുമാനപ്പെട്ട മന്ത്രി ഇവിടെ പറഞ്ഞു. ഇന്ത്യയിലെ 44 തൊഴിൽ നിയമങ്ങളിൽ ഭൂരിപക്ഷവും തൊഴിലാളി ക്ഷേമത്തിനു വേണ്ടി കൊണ്ടുവന്നത് കോൺഗ്രസ് ഗവൺമെന്റുകളാണ്. നരേന്ദ്രമോദി ഗവൺമെന്റ് ഇതിനെതിരായ നിലപാട് സ്വീകരിക്കുമ്പോൾ പാർലമെന്ററുകൾക്കും പുറത്തും സംയുക്ത ട്രേഡ് യൂണിയൻ പ്രസ്ഥാനങ്ങൾക്ക് നേതൃത്വം കൊടുക്കുന്നത് ഐ.എൻ.ടി.യു.സി.-യാണെന്ന കാര്യം വിസ്മയിച്ചുകൊണ്ടാണിത് പറയുന്നത്. ഇടതുപക്ഷക്കാർ മാത്രമാണ് ഇതിനെയാക്കെ എതിർക്കുന്നതെന്നുപറയുന്നത് ശരിയല്ല. തൊഴിൽ നിയമങ്ങൾ മാറ്റിമറിച്ചുകൊണ്ട് കോർപ്പറേറ്റുകൾക്കുവേണ്ടി പ്രവർത്തിക്കുന്ന നരേന്ദ്രമോദി ഗവൺമെന്റിനെതിരായി ഒരു ജോയിന്റ് പ്ലാറ്റ്ഫോം രാജ്യത്ത് വളർത്തിക്കൊണ്ടുവരാൻ ശ്രമിക്കുമ്പോൾ ഇങ്ങനെയൊരു നിലപാട് സ്വീകരിക്കുന്നത് ശരിയാണോ? അങ്ങ് തോട്ടങ്ങളെപ്പറ്റി പറഞ്ഞു, എന്ത് തോട്ടമാണ് ഏറ്റെടുത്തത്, അവർക്കുവേണ്ടി എന്ത് ചെയ്തെന്നാണ് പറയുന്നത്? തുറക്കാത്ത എത്രയോ തോട്ടങ്ങൾ ഇടുക്കി ജില്ലയിലുണ്ട്. അങ്ങ് പറയുന്നത് കേട്ടാൽ തോന്നും ഈ ഗവൺമെന്റ് അധികാരത്തിൽ വന്നതിനുശേഷം എല്ലാ തോട്ടങ്ങളും തുറന്നുപ്രവർത്തിക്കുകയാണെന്ന്. അവാസ്തവ പ്രസ്താവനകൾ ബഹുമാനപ്പെട്ട മന്ത്രി സഭയിൽ നടത്താൻ പാടില്ല.

ശ്രീ. ടി. പി. രാമകൃഷ്ണൻ: സർ, ബഹുമാനപ്പെട്ട പ്രതിപക്ഷനേതാവ് ഇങ്ങനെ തെറ്റിദ്ധരിപ്പിക്കാൻ ശ്രമിക്കരുത്. ഞാൻ പറയാത്ത കാര്യം പറഞ്ഞെന്നാണ് അങ്ങിവിടെ പറയുന്നത്. ലേബർ കോഡിനെ സംബന്ധിച്ച പ്രശ്നങ്ങളിൽ പാർലമെന്റ് പാസ്സാക്കിയ കോഡ് ഓൺ വേജസിന്റെ പൂർണ്ണ നിയമനിർമ്മാണം കേന്ദ്രം നടപ്പിലാക്കിയിട്ടുണ്ട്. ഞാൻ ഐ.എൻ.ടി.യു.സി.-യെപ്പറ്റി വിമർശിച്ചിട്ടില്ല. ഐ.എൻ.ടി.യു.സി. കൂടി യോജിക്കുന്ന നിലപാടിനെ ഉയർത്തിപ്പിടിക്കുന്ന ആളാണ് ഞാൻ. ഈ ഗവൺമെന്റും അതിന് സപ്പോർട്ടാണ്. ഒരുകാരണവശാലും ഞാൻ ഐ.എൻ.ടി.യു.സി.-യെ വിമർശിച്ചിട്ടില്ല, ഈ പ്രശ്നത്തിൽ വിമർശിക്കുകയുമില്ല. കാരണം യോജിച്ച പ്രസ്ഥാനത്തിൽ ഐ.എൻ.ടി.യു.സി. ഉണ്ട്. താങ്കൾ പറയുന്നതുപോലെയല്ല.

ബഹുമാനപ്പെട്ട പ്രതിപക്ഷനേതാവ് പരിശോധിക്കേണ്ടത്, കോഡ് ഓൺ വേജസ് 2019 പാർലമെന്റിൽ ചർച്ച ചെയ്ത് പാസ്സാക്കിയപ്പോൾ ഇതിനെ ആരാണ് എതിർത്തതെന്ന് പരിശോധിക്കണമെന്നേ ഞാൻ പറഞ്ഞുള്ളൂ. ഞാൻ കോൺഗ്രസ്സിനെ വിമർശിച്ചോ? 2019-ലെ കോഡ് ഓൺ വേജസിന്റെ പ്രശ്നത്തിൽ അതിനെ എതിർത്തുനിന്നത് പാർലമെന്റിൽ ഇടതുപക്ഷം മാത്രമാണ്. ഇവിടെ ഇപ്പോഴുണ്ടായിരിക്കുന്ന ഒരു പ്രശ്നം, തോട്ടം മേഖലയിൽ ഒരു റബ്ബർ മരം മുറിച്ചുമാറ്റണമെങ്കിൽ 2500 രൂപ സിന്ധുറേജ് (seigniorage) കെട്ടേണ്ടിയിരുന്നു. അതിന്റെഫലമായി മരങ്ങൾ വെട്ടിമാറ്റി റീപ്ലാന്റ് ചെയ്യുന്നതിന് സൗകര്യമില്ലാതായി. റീപ്ലാന്റ് ചെയ്യുന്നതിന് സൗകര്യമുണ്ടാക്കേണ്ടത് തോട്ടത്തിന്റെ സംരക്ഷണത്തിനും തൊഴിൽ നിലനിർത്തുന്നതിനും അത്യാവശ്യമാണ്. ഇതിന് ഈടാക്കിയിരുന്ന സിന്ധുറേജ് 2500 രൂപ എന്നുള്ളത് മാറ്റിയില്ലേ? തോട്ടങ്ങളിൽ നിങ്ങൾ എന്തുചെയ്തുവെന്ന അങ്ങയുടെ ചോദ്യത്തിന് ബഹുമാനപ്പെട്ട സ്പീക്കർ സമയം അനുവദിക്കുകയാണെങ്കിൽ തോട്ടം മേഖലയ്ക്കുവേണ്ടി ചെയ്തിട്ടുള്ള നിരവധി കാര്യങ്ങൾ എനിക്കിവിടെ വിശദീകരിക്കാൻ സാധിക്കും. ബഹുമാനപ്പെട്ട പ്രതിപക്ഷനേതാവ് ചൂണ്ടിക്കാണിച്ചതുപോലെയല്ല അതിന്റെ വസ്തുത.

മുഖ്യമന്ത്രി (ശ്രീ. പിണറായി വിജയൻ): സർ, ഐ.എൻ.ടി.യു.സി. അഖിലേന്ത്യാടിസ്ഥാനത്തിൽ നടക്കുന്ന സമരവീഥിയിൽ ഒന്നിച്ചാണുള്ളതെന്ന് വസ്തുതയാണ്. പക്ഷേ അതിപ്പോൾ തുടങ്ങിയതല്ല. യു.പി.എ. ഗവൺമെന്റ് തൊഴിലാളിവിരുദ്ധ നടപടി സ്വീകരിച്ചപ്പോൾ അതിനെതിരെ രാജ്യത്തെ തൊഴിലാളികളാകെ യോജിച്ച് പ്രക്ഷോഭം നടത്താൻ തയ്യാറായപ്പോൾ അതിൽ ഐ.എൻ.ടി.യു.സി. കൂടിയുണ്ടായിരുന്നു. തൊഴിലാളി താല്പര്യത്തിന്റെ ഭാഗമായിത്തന്നെയാണ് ഐ.എൻ.ടി.യു.സി. അതിൽ നിന്നത്. എന്നാൽ ഒരു വ്യത്യാസം വന്നത്, അന്നത്തെ കേന്ദ്രഗവൺമെന്റിന്റെ അതായത്, യു.പി.എ. ഗവൺമെന്റിന്റെ നയം കൂടുതൽ കർക്കശമാക്കി തൊഴിലാളിവിരുദ്ധ രീതിയിൽ മോദി ഗവൺമെന്റ് നടപ്പാക്കുമ്പോൾ ആർ.എസ്.എസ്. കണ്ണുരുട്ടിയതിന്റെ ഫലമായി അന്ന് സമരരംഗത്തുണ്ടായിരുന്ന ബി.എം.എസ് അതിനെ പിന്താങ്ങി. ഐ.എൻ.ടി.യു.സി. ഇപ്പോഴും നിലനിൽക്കുന്നുണ്ട്. മറ്റേത് മറന്നുപോകരുതെന്നുള്ളതുകൊണ്ടാണ് ആ ഭാഗംകൂടി ഞാൻ പറഞ്ഞത്.

മി. സ്പീക്കർ: ഓർഡർ.. ഓർഡർ.. ചോദ്യോത്തരവേള അവസാനിച്ചിരിക്കുന്നു.

(ചോദ്യോത്തരസമയം കഴിഞ്ഞു.)